

Ужо на працягу сямі гадоў клопат і дапамогу ад курсантаў і супрацоўнікаў Магілёўскага інстытута МУС адчувае Агапкіна Аляксандра Дзмітрыеўна – удзельнік Вялікай Айчыннай вайны. Аляксандра Дзмітрыеўна пражывае недалёка ад ведамаснай установы.

Яшчэ ў далёкім 2010 годзе пенсіянерка ўпершыню звярнулася за дапамогай ў гэтую навучальную ўстанову. Аляксандра Дзмітрыеўна распавяла, што траціну свайго жыцця пражывала ў Маскоўскай вобласці, больш за 30 гадоў – на Сахаліне, а з 1981 года прыехала ў Беларусь. 20 гадоў таму памёр яе муж, і ажыццяўляць мужчынскую працу па хаце стала няма каму. З тых часоў курсанты інстытута рэгулярна дапамагаюць жанчыне.

– Аляксандра Дзмітрыеўна пражывае ў прыватным доме, – каментуе часова выконваючы абавязкі на пасадзе намесніка начальніка па ідэалагічнай рабоце і кадравым забеспячэнні палкоўнік міліцыі Аляксандр Данілін, – а значыць цяжкай працы заўсёды шмат. Аляксандра Дзмітрыеўна – жанчына пажылая, і апошні час яе падводзіць здароўе, таму наш абавязак максімальна дапамагчы. Толькі ў гэтым годзе мы ўжо некалькі разоў выезджалі да яе.

Сёлета курсанты падчас моцных снегападаў прыбіралі снег на прысядзібным участку, расчышчалі дарожкі. З прыходам цяпла ўскапалі агарод, абрэзалі сукі старых яблынь, якія ўжо сталі класціся на дах дома і гаспадарчых пабудов, што натуральна выклікала непакой. Курсанты неаднаразова прыязджалі пакасіць траву. А у гэты раз яны разам з сакратаром першаснай арганізацыі ГА БРСМ Марынай Грамыка навялі парадак у агародзе, прыбралі лісце.

– Мы будзем працягваць дапамагаць бабулі і ў далейшым, – кажа Марына. – Аляксандра Дзмітрыеўна заўсёды з нецярпеннем чакае хлопчыкаў і дзяўчынак, каб за душэўнай гутаркай падзяліцца жыццёвым вопытам, распавесці пра свой лёс, даць парады курсантам.

А распавесці Аляксандры Дзмітрыеўне ёсць пра што – яна з'яўляецца удзельнікам Вялікай Айчыннай вайны, у 40-х гадах ўзнагароджана медалямі «За абарону Масквы» і «За доблесную працу».

Дарэчы, у жанчыны заўсёды адкладзен для курсантаў, што яе наведалі, слойчык варэння.

– Гэта каб хлопцы не хварэлі, – кажа Аляксандра Агапкіна. – Агарод ёсць, ўраджай ёсць, раблю закаткі, а есці няма каму: дзеці далёка. Хай хоць хлопцы з'ядуць, мне ў радасць, ўспомняць бабулю добрым словам. Я вельмі ўдзячна інстытуту МУС, што ніколі не забываюць, наведваюць, дапамагаюць.

Опубликовано 12.10.2017 10:27

Автор: ОПРИиОС

Любоў ШУМІЛКА
Фота Марыны ГРАМЫКІ